


70 Sena mit-tqegħid tal-ewwel ġebbla tal-knisja tal-Kapuċċini fil-Furjana u l-konsagrazzjoni ta' din il-knisja

Fr Martin Micallef OFM Cap



Il-jum tat-12 ta' Marzu 2017, jibqa' jum imnaqqax b'ittri tad-deheb fl-istorja tal-preżenza tal-Patrijiet Kapuċċini fil-Furjana. Dan minħabba li f'dan il-jum ġiet ikkonsagrata l-knisja ddedikata lis-Salib Imqaddes, knisja li timmarka wieħed mill-aktar postijiet storiċi fil-lokalità tal-Furjana. F'dan l-artiklu ser naraw kif l-ewwel knisja tal-Kapuċċini fil-Furjana li tmur lura għall-Kavallieri ta' San Ġwann, ġiet meqruda fit-Tieni Gwerra Dinjija; kif din reġgħet inbniet wara hafna taħbit; u kif fl-aħħar din il-knisja ġiet ikkonsagrata.

L-Ewwel Knisja

Il-fundazzjoni tal-kunvent u l-knisja tal-Kapuċċini fil-Furjana jmur lura għall-1588 meta l-Gran Mastru Verdala li thabat hafna sabiex dawn il-Patrijiet jidhlu fil-gzejjer tagħna, tahom biċċa art 'il barra mis-swar tal-Belt Valletta fil-

post imsejjaħ 'Docchara' sabiex hemmhekk jibnu l-ewwel binja għalihom. Id-disinn tal-knisja sar minn Girolomo Cassar. Jidher li l-knisja originali kienet tikkonsisti minn żewġ kappelli, waħda iddedikata lill-Madonna tal-Grazzja u l-oħra lil San Franġisk t' Assisi. Maż-żmien, dawn iż-żewġ kappelli tkabbru u żzejni aktar bil-għajnunata ta' xi Kavallieri benefatturi tal-Kapuċċini.¹



Il-bini ta' din il-knisja baqa' dejjem jikber hekk kif fl-1643, il-kappella ddedikata lil Sant'Anna li kienet inbniet biswit din il-knisja mill-Gran Mastru Verdala, ġiet magħquda mal-knisja.² Ma' dawn żdiedet ukoll Kappella oħra ddedikata lil Sant'Agata mibnija minn benefattur mhux magħruf, filwaqt li fl-1680 ġiet mibnija wkoll il-Kappella magħrufa tat-Tedeski li fuq l-altar tagħha kien hemm kwadru li juri lill-Madonna tad-Duluri.³ Wara li fl-1712, il-Papa Klemenet XI ikkanonizza lil Fra Feliċ minn Cantalie, il-Gran Mastru Perellos, bena kappella oħra f'din il-knisja f'ġieħ dan l-ewwel qaddis Kapuċċin.⁴ Maż-żmien inbena wkoll il-portiku tal-knisja. Il-knisja, li b'kollox kellha navata waħda fuq ix-

¹ Ara P. Timotju mill-Belt Valletta, *Il-Knisja u l-Kunvent tal-Kapuċċini tal-Furjana u l-Ordni Gerosolimitan*, Malta 1955, 25-29.

² Ara Ibid., 22.

³ Ara Ibid., 31-32.

⁴ Ara Ibid., 30-31.

xellug tal-korsija, u seba' altari, giet ikkonsagrata mill-Isqof ta' Malta Giovanni C. Pellerano fit-18 ta' Novembru 1773.⁵

Dan it-tempju sabiħ iżda safa' mġarraf nhar l-Għid il-Kbir, fil-5 ta' April 1942, waqt ħbit mill-ajru mill-ajruplani Ġermaniżi. Dakinhar il-knisja u l-kunvent iġġarrfu f'radda ta' salib, filwaqt li l-arloġġ mal-faċċata tal-kunvent waqaf bil-munitieri juri 2.33 p.m.⁶ Dakinhar kienu ntilfu tant opri sbieħ ta' arti li kienu jżejnu din il-knisja u l-kunvent fosthom, il-kwadru titular impitter minn Filippo Paladini li juri s-sejba tas-Salib Imqaddes, il-kwadru ta' San Franġisk t'Assisi mpitter minn Stefano Erardi u l-istazzjonijiet tal-*Via Sacra* u pittura oħra ta' Santa Filomena mpित्रa minn Antonio Falzon.⁷



Il-bini tal-knisja l-ġdida

Sadanitant il-quddies u l-funzjonijiet kollha bdew isiru fil-Kappella tal-Madonna ta' Lourdes li hemm biswit il-knisja. Fid-19 ta' Ottubru 1944, il-Provinċjal ta' dak iż-żmien, P. Bernard Galea mill-Ħamrun, li kellu biċċa xogħol kbira sabiex jerga' jiġbor lill-Patrijiet li kienu nferrxin f'postijiet differenti minħabba li l-kunvent kien imġarrab, għarrab bid-deċiżjoni, li bi ftehim mal-Gvern kellha terġa' tinbena l-knisja u l-kunvent kif kienu qabel.⁸

⁵ L-Irĥama tal-Konsagrazzjoni li oriġinaljament kienu imwahnha fil-knisja, illum tinsab fil-Mużew tal-Kapuċċini fil-Furjana.

⁶ Ara Franġisku Azzopardi, "Il-Knisja tal-Kapuċċini fil-Furjana: 50 Sena mit-Tqegħid ta' l-Ewwel Ġebbla - l-Ewwel Parti," f'*Dawl Franġiskan* (April 1997): 14-16.

⁷ Fuq l-opri tal-arti li kien hemm fil-knisja l-antika tal-Kapuċċini fil-Furjana ara "Kunvent u l-Knisja tal-Kapuċċini tal-Floriana," f' *L-Immakulata* 22 (1913): 351-352.

⁸ Ara l-Ittri Ċirkulari tal-Provinċjal P. Bernard Galea




Wara li P. Bernard temm il-ħidma tiegħu ta' Provinċjal, laħaq floku P. Anton M. Dimech minn Għawdex li kompla jirsisti sabiex jibda x-xogħol tal-bini tal-knisja l-ġdida. Il-pjanta saret mill-Perit Joseph Zammit Bonnet filwaqt li x-xogħol tal-bini kien f'idejn il-kuntrattur Kalcidon Ciantar mill-Marsa. L-ispejjeż kollha tax-xogħlijiet kellha tidhol għalihom il-*War Damage Commission*.⁹ F'inqas minn tliet snin wara l-waqa' tal-knisja, jiġifieri, fit-23 ta' April 1947, Mons Mikiel Gonzi, Arcisqof ta' Malta, f'ċerimonja li kienet saret wara nofsinhar, qiegħed l-ewwel ġebbla tal-bini tal-knisja l-ġdida. Dakinhar, Mons Arcisqof kien meġhjun minn Mons Pawlu Buttigieg u Mons Nikola Mifsud, filwaqt li l-Arcipriet tal-Furjana, ir-Rev. Angelo Ghigo u l-Imħallef V.R. Ganado, Sindku Appostoliku tal-kunvent tal-Kapuċċini fil-Furjana, kienu l-Parrini tal-Ġebbla. Preżenti għal din l-okkażjoni ta' ferħ kien hemm il-Patrijiet Kapuċċini, Terzjarji u bosta Furjanizi oħra kif għadu jidher tajjeb fir-ritratti li tieħdu

mill-Ħamrun fl-Arkivju tal-Patrijiet Kapuċċini, Furjana.

⁹ Ara Timotju mill-Belt Valletta, *Il-Knisja u l-Kunvent tal-Kapuċċini tal-Furjana u l-Ordni Ġerosolomitan*, 163.

għal din l-okkażjoni.¹⁰ Dakinhar, fi tmiem il-funzjoni, l-Arċisqof Gonzi kien għamel diskors tal-okkażjoni, filwaqt li kitba bil-Latin, imhejjija minn P. Lawrenz Ceci, Kapučċin minn Bormla, u li giet traskritta fuq il-pergamena mis-Sur Antonio Agius, giet imqiegħda f'tubu tal-ħgieg u ndifnet fl-ewwel ġebbla.¹¹

Il-bini tal-Knisja beda tiela' u sa inqas minn sentejn wara dan il-bini kien wasal sa fuq l-arkati. Izda fil-5 ta' Jannar 1949, il-*War Damage Commission* waqqfet il-fondi li kienet qed tagħti għal dan il-proġett minħabba problemi mal-kuntrattur.¹² Fil-fatt, il-bini dam wieqaf erba' snin u sitt xhur b'mod illi saret ħsara lill-istess bini.¹³ Imma wara li fl-1952, P. Pietru Mamo mill-Furjana, laħaq Provinċjal, b'determinazzjoni huwa ried li x-xogħol fuq il-bini tal-knisja jitkompli. Hekk fil-fatt ġara fis-7 ta' Settembru 1953,¹⁴ wara li huwa kien għamel numru ta' appelli għall-għajjnuna finanzjarja.¹⁵



Il-pjanta tas-saqaf saret mis-Sur Ġorg Caruana, Disinjatur Ewlieni tal-Gvern, filwaqt li d-direzzjoni tax-xogħol tħalliet f'idejn is-Sur Nikola Zammit mill-Qrendi u l-Perit, is-Sur Andrea Micallef minn Ħal Luqa. Il-Perit, Prof. Joseph Colombo, offra li jsegwi x-xogħol bla ħlas.¹⁶

¹⁰ Ara ibid.

¹¹ Ara Azzopardi, "Il-Knisja tal-Kapuċċini fil-Furjana: 50 Sena mit-Tqegħid ta' l-Ewwel Ġebbla": 15.

¹² Ara *Times of Malta*, 20.04.1949. Ara wkoll Timotju mill-Belt Valletta, *Il-Knisja u l-Kunvent tal-Kapuċċini tal-Furjana u l-Ordni Ġerosolimitan*, 163.

¹³ Ara Kronaka tal-Kunvent u l-Knisja tal-Kapuċċini tal-Furjana, Fl-Arkivju tal-Kapuċċini, Furjana.

¹⁴ Ara Ibid.

¹⁵ Ara *Times of Malta*, 30.07.1953; *is-Sebh*, 15.08.1953, 2.

¹⁶ Ara Kronaka tal-Kunvent u l-Knisja tal-Kapuċċini tal-

Il-ftuħ u t-tberik tal-knisja l-ġdida

Il-Knisja l-ġdida tlestiet sentejn wara, jġifieri, fl-1955. Dan ifisser li issa kienu diġà għaddew kważi tmien snin mit-tqegħid tal-ewwel ġebbla. It-tberik tal-knisja l-ġdida sar fil-21 ta' Awwissu 1955. Dan kien jum li l-Patrijiet Kapučċini, flimkien mal-Furjanizi u dawk kollha li kellhom għal qalbhom dan il-post, kienu ilhom jistennewh. Hekk naqraw f'nota li nkitbet għal din l-okkażjoni: "Wara ħafna żmien ta' traqqieq il-qalb, il-knisja tal-Kapuċċini reggħet twaqqfet mit-tiġrif li soffriet fl-aħħar gwerra. Donnha qalet: *Resurgere* u rnexxielha."¹⁷

Fl-Arkivju tal-kunvent tal-Furjana, hemm merfugħa l-kronaka ta' dak li seħħ dakinhar. F'din il-kitba, naqraw li ċ-ċerimonja tal-ftuħ u t-tberik tal-knisja bdiet fis-7.30 a.m. u tmexxiet mill-Provinċjal ta' dak iż-żmien, P. Pietru mill-Furjana, li kien assistit minn P. Ewġenju Gatt, Gwardjan tal-kunvent tal-Furjana, u minn P. Tarċisju Gatt, tliet Kapučċini mill-Furjana, imdawwar minn folla ta' nies. F'din il-funzjoni kien ha sehem ukoll l-Isqof Kapučċin, Mons Cirillo G. Zohrabian, Isqof Titular ta' Erzingen, li gie mistieden għal din l-okkażjoni. Immedjatament wara, giet iċċelebrata quddies solenni li tmexxiet mill-Provinċjal.



Fis-6.00 ta' filgħaxija, imbagħad, wara li tkanta l-Għasar li tmexxa mill-Provinċjal, saret purċissjoni Ewkaristika mill-knisja Arċipretali

Furjana, fl-Arkivju tal-Kapuċċini, Furjana.

¹⁷ "Frott ta' Xogħol bla heda," fi *Il-Furjana* (Settembru-Diċembru 1955): 8.

tal-Furjana u ntemmet fil-knisja l-ġdida tal-Kapuċċini. F'din il-purċissjoni ħadu sehem il-Kleru Djoċesan ta' San Publiju, il-Patrijiet Ġizwiti ta' Sarrija, ir-Reliġjużi u t-Terzjarji tal-Kapuċċini, il-Konfraternitajiet tas-SSmu Sagrament u ta' San Publiju tal-Furjana, u dik tas-SSmu Sagrament tal-Marsa, l-Azzjoni Kattolika tal-Furjana u tal-Marsa, il-*Legion of Mary*, is-Soċjetà Dottrina Cristiana (M.U.S.E.U.M.), is-Sorijiet Franġiskani, is-Sorijiet Ulied il-Qalb ta' Ġesù msejhin 'Ta' Nuzzu,' u l-membri tal-Każin Vilhena u l-Assoċjazzjoni F.S.O.B.A. (Floriana School Old Boys Association).

Din il-purċissjoni giet immexxija mill-Arċisqof, Mons Mikiel Gonzi, kif ukoll minn Mons Cirillo G. Zohrabian, isqof titular ta' Erzingen, li ħa sehem liebes skont ir-Rit Armen, jiġifieri bil-kappa ħadra u l-*omophreon* aħmar. Meta l-purċissjoni waslet fil-knisja l-ġdida tal-Kapuċċini, sar diskors tal-okkażjoni minn P. Timotju mill-Belt Valletta, Definitur u Segretarju Provinċjali, li bih qanqal lil kull min kien prezenti bil-kelma tiegħu. Imbagħad l-Arċisqof intona l-Innu ta' ringrazzjament, u wara ta l-Barka Ewkaristika.

Qabel il-purċissjoni, il-Filarmonika Vilhena daqqet marċi brijużi fit-toroq ewlenin tal-Furjana, u wara l-Benedizzjoni, esegwit programm mużikali fil-pjazza ta' quddiem il-



kunvent. Imbagħad xi d-9.00 p.m. ħdejn is-salib imsejjaħ "Tal-Kapuċċini," fuq is-sur ta' Sant'Anna, intemmu l-festi permezz tal-logħob tan-nar.¹⁸

Il-pjanta tal-knisja l-ġdida hi differenti minn dik ta' qabilha. Estetikament il-knisja l-ġdida hija akbar u isbaħ, ukoll jekk l-istil arkitettoniku huwa wieħed sempliċi. Is-saqaf hu magħmul minn troll sabiħ bil-lunetti miegħu maħdum fil-ġebbla Maltija. Dan jistrieħ fuq sitt pilastru fuq kull naħa tal-korsija, marbutin flimkien b'ħames arkati. Minkejja l-ħlewwa tagħha, iżda, il-knisja "m'għandhiex dak l-ambjent storiku u sagra li kienet toffri dik ta' qabilha."¹⁹



Minn ġewwa l-knisja żzejjnet b'dak li kien meħtieġ, dejjem fuq stil sempliċi li jaqbel mal-kariżma tal-Patrijiet Kapuċċini. Ta' min isemmi hawn l-artal magġur u s-sitt artali tal-ġnub, filmkien mal-erba konfessjonarji li nħadmu fl-injam tal-ġewż mid-ditta *Ferdinando Perathoner* ta' Ortisei, Bolzano, fl-Italja. Proprju minħabba li l-artal kien tal-injam, jidher li ma kienx hemm il-permess meħtieġ sabiex din il-knisja tiġi kkonsagrata kif kienet ix-xewqa tal-Patrijiet sa mill-waqt tat-tqegħid tal-ewwel ġebbla ta' din il-knisja. Hekk naqraw f'nota li giet ippublikata dakinhar tat-tqegħid tal-

¹⁸ Ara Kronaka tal-Kunvent u l-Knisja tal-Kapuċċini tal-Furjana, fl-Arkivju tal-Kapuċċini, Furjana.

¹⁹ Franġisku Azzopardi, "Il-Knisja tal-Kapuċċini fil-Furjana: 50 Sena mit-Tqegħid tal-Ewwel Ġebbla - Itieni Parti," f'*Dawl Franġiskan* (Mejju 1997): 15.

ewwel ġebbla: “Nixtiequ li Alla jagħti l-grazzja lil Mons Arcisqof li jberikha u jikkonsagraha, u lilna li narawha mitmuma u li nkantaw fiha ‘Te Deum’.”²⁰ Kellhom jgħaddu 70 sena wara t-tqegħid tal-ewwel ġebbla u 62 sena wara li nfethet u tberket il-knisja l-ġdida sabiex isseħħ tassew din ix-xewqa!


Il-konsagrazzjoni tal-knisja

Kien fid-29 ta’ Novembru 2016, waqt Kapitlu Lokali, meta l-fraternità tal-Kapuċċini tal-Furjana ddiskutiet il-possibilità li din il-knisja, flimkien mal-artal, jiġu kkonsagrati. Il-Ministru Provinċjal, P. Martin Micallef OFMCap ressaq din it-talba lill-Arcisqof, Mons Charles J. Scicluna, li aċċetta din it-talba. Id-data miftehma għall-Konsagrazzjoni kellha tkun il-Ħadd, 12 ta’ Marzu 2017, it-Tieni Ħadd tar-Randan.

Sadanitant bdew isiru t-tnejniet għal din iċ-ċelebrazzjoni. Beda jinħadem wiċċ tal-artal mejda ġdid tal-injam mastizz tal-ġewż. Bdew jinħadmu wkoll tnax-il brazz tal-ħadid sabiex jitwaħħlu mal-pilastru tal-knisja halli dawn jinxtegħlu taħt is-slab tal-Konsagrazzjoni. It-tnax-il salib tal-Konsagrazzjoni tal-knisja kienu merfugħin fis-Sagristija tal-Knisja. Jidher li dawn kienu saru żmien ilu bil-ħsieb li meta jasal il-waqt, il-knisja tiġi kkonsagrata. Il-forma ta’ dawn is-slab tal-ħadid huwa salib tat-tmien ponot tal-Kavallieri, imdawrin b’kuruna tar-rand ta’ lewn iswed, pariċċ il-linef u l-brazzi, xogħol tal-ferro battuto.

Il-Ġimgħa, 10 ta’ Marzu 2017, fis-7.00 p.m. saret Velja ta’ Talb bi preparazzjoni għall-Konsagrazzjoni. Il-Velja kienet tikkonsisti fit-Talba tal-Għasar tal-Konsagrazzjoni tal-Knisja, ċelebrazzjoni li giet ippreseduta minn Mons Paul Darmanin, Isqof emeritu ta’ Garissa, il-Kenja, irtirat u residenti fil-fraternità tal-Kapuċċini fil-Furjana. Matul din iċ-ċelebrazzjoni, il-Kanonku, Dun Jesmond Manicaro, liturgista, għamel riflessjoni fuq it-tifsira u l-istorja tal-Konsagrazzjoni tal-Knisja.

Numru sabiħ ta’ persuni attendew għal din l-okkażjoni bi preparazzjoni għall-Konsagrazzjoni. Armati fuq l-artal ta’ Sant’Antnin kien hemm it-tnax-il salib tal-Konsagrazzjoni. Digà kien qed jinħass il-ferħ fil-qalb ta’ dawk prezenti bi stennija għall-jum tal-Ħadd.



L-ghada is-Sibt filgħodu, il-quddies kollu fil-knisja sar minn fuq l-artal provizorju li ntrama quddiem l-artal mejda. Hekk ukoll il-Ħadd filgħodu. Dan kien il-jum tant mistenni, il-jum tat-12 ta’ Marzu 2017. Il-qanpiena tal-knisja bdiet iddoqq sa minn kmieni, biex bħal donnha ssejjaħ lill-poplu ta’ Alla għal din iċ-ċelebrazzjoni tal-ferħ. Ftit qabel l-10.00 a.m. waslet is-Sinjura Sindku tal-lokalità tal-Floriana.

Ftit wara, imbagħad, wasal Mons Charles J. Scicluna, l-Arcisqof ta’ Malta. Jilqgħuh kien hemm il-Ministru Provinċjal P. Martin Micallef OFMCap. Hekk kif l-arloġ tal-knisja daqq it-tokki tal-10.00 a.m., mis-Sagristija bdiet hierġa l-purċissjoni tal-quddies. Is-servizz liturgiku kien f’idejn l-istudenti l-aħwa Brothers tal-Kapuċċini. Il-konċelebranti flimkien mal-Provinċjal tal-Kapuċċin, l-Isqof Mons Paul Darmanin, Kapuċċin, u l-Arcisqof Mons Charles J. Scicluna li mexxa din iċ-ċelebrazzjoni, resqu lejn l-artal mingħajr ma biesu l-artal mejda kif soltu jsir fil-bidu ta’ kull quddies. Fuq l-artal kien hemm espost il-kontenitur tal-kristall biż-żejt tal-konsagrazzjoni. Fil-bidu tal-quddies, l-Arcisqof bierek l-ilma u niżel iraxxax il-poplu u l-pilastru tal-knisja fejn kienu ser jitwaħħlu s-slab tal-Konsagrazzjoni bl-ilma mbierek.

²⁰ “Kronaka Franġiskana: Tqegħid tal-Ewwel Ġebbla tal-Knisja tagħna tal-Furjana,” f’*L-Immakulata* 29 (1947): 108.

Fl-omelija tiegħu, Mons Arcisqof għamel referenza għall-fatt li l-artal ta' din il-knisja huwa tal-injam skont it-tradizzjoni antika tal-Patrijet Kapuċċini, u sejjaħ dan bħala "sinjal profetiku" filwaqt li xebbaħ dan l-injam mal-ghuda tas-Salib li għalih hija ddedikata din il-Knisja.

Wara l-omelija, imbagħad, beda r-rit tal-Konsagrazzjoni. L-ewwel giet kantata l-Litanija tal-Qaddisin, li magħha żdied ukoll San Publiju, il-Qaddis Prottetur tal-Furjana, xi haġa li giet innutata u apprezzata ħafna mill-Furjaniżi prezenti. Wara Mons Arcisqof beda t-talb tal-Konsagrazzjoni. Huwa mbagħad neħħa l-pjaneta bajda li kien liebes, u madwar qaddu libes fardal. Akkumpanjat mid-Djaknu u ċ-Ċerimonier, l-Arcisqof beda jferra' ż-żejt tal-Konsagrazzjoni fuq il-ħames slaleb imnaqqxin fuq il-wiċċ tal-artal mejda, u wara beda jidlek dan iż-żejt fuq il-wiċċ kollu. Kien waqt impressjonanti tara dik il-kwantità ta' żejt jiġi mferra' fuq il-wiċċ ġdid ta' dan l-artal.



Wara Mons Scicluna għadda sabiex jibda jidlek il-pilastru tal-knisja. L-ewwel ma beda kien mill-pilastru tal-artal, naħa tas-sedja qrib it-taraġ tal-presbiterju. Huwa tela' fuq taraġ li thejja apposta li ġie trasportat minn kolonna għall-oħra. Hekk kif Mons Mons Arcisqof dilek l-ewwel pilastru biż-żejt, u ha l-ewwel salib f'idejh, huwa bies is-salib u waħħlu mal-pilastru. Kien mument kommoventi ħafna, meta n-nies b'mod spontanju, infexxew f'ċapċipa kbira sabiex jesprimu l-ferħ li bdew iħossu dak il-ħin. Wara li Mons Arcisqof waħħal is-salib mal-pilastru, waħħal ukoll il-brazz tax-xemgħa.

It-tieni pilastru li kkonsagra Mons Arcisqof kien ta' faċċata tal-ewwel pilastru li kien għadu kemm dilek biż-żejt, jiġifieri, il-pilastru qrib l-ambone. L-istess ferħ tan-nies baqa' jakkumpanja kull salib li beda jitwaħħal, b'ċapċip spontanju u b'sinjal ta' ferħ.

Wara Mons Arcisqof għadda ż-żejt lil Mons Paul Darmanin li dilek iż-żewġ pilastru l-oħra li hemm fuq il-Presbiterju, dawk li jmissu mal-ħajt tal-faċċata fejn hemm imdendel il-Kurċifiss fuq l-artal magġur. Huwa beda b'dak tan-naħa tas-sedja u wara dilek dak ta' pariġġu fuq in-naħa l-oħra. Wara Mons Arcisqof għadda ż-żejt lill-Ministru Provincjal li dilek l-ewwel żewġ pilastru tal-knisja hekk kif tinzel mill-Presbiterju. L-ewwel pilastru kien dak tan-naħa tal-ambone u wara segwa dak tan-naħa tas-sedja.

Il-kumplement tal-pilastru ġew midluka mis-sacerdoti li jagħmlu parti mill-fraternità tal-Floriana: P. Philip Cutajar, P. Leonard Falzon, P. Frans Abela Giusti, P. Charles Cardona, P. Teodosju Meli u P. Anthony Ciangura mill-Furjana li dilek l-aħħar pilastru qrib in-niċċa ta' San Rajmondo.

Wara li tlesta d-dlik tal-pilastru tal-knisja, ġie mqabbad l-incens fuq l-artal mejda. Mons Arcisqof incensa l-artal mejda. Wara d-djaknu incensa lill-Arcisqof, wara lill-Konċelebranti u mbagħad beda jincensa lill-pilastru li kienu għadhom kemm ġew midlukin biż-żejt tal-Konsagrazzjoni.

Wara li ntnesah il-wiċċ tal-artal mejda, dan tlibbes bit-terħa l-ġdida sabiħa bil-bizzilla bajda fit-tarf. Imbagħad tqiegħdu seba' gandlieri b'salib pariġġhom li ġie rregalat għal din l-okkażjoni. Mons Arcisqof xegħel ix-xemgħa tan-nofs, li ntramat apposta għal din l-okkażjoni peress li din kienet quddiesa pontifikali. Imbagħad il-Provincjal xegħel l-erba' xemgħat tan-nofs, filwaqt li x-xemgħat tat-truf inxtegħlu minn Br Publius Libreri mill-Furjana u Br John Cassar. F'dan il-mument inxtegħlu wkoll il-linef u d-dawl kollu tal-knisja.

Fil-purċissjoni tad-dħul, imbagħad, l-Arcisqof bierek l-irħama ta' tifkira li giet imwaħħla



mal-ħajt bejn in-niċċa tal-istatwa għażiża tal-Patrijarka San Frangisk t'Assisi u l-bieb tas-Sagristija. Fuq in-naħa ta' fuq, naħa tax-xellug giet imnaqqxa l-arma tal-Ordni Frangiskan b'lewn id-deheb, filwaqt li n-naħa l-oħra giet imnaqqxa l-arma tal-Arcisqof Scicluna, bil-kulur. Taħt imbagħad hemm imnaqqax dan il-kliem:

ILLUM 12 TA' MARZU 2017
 L-E.T. MONS. CHARLES. J. SCICLUNA
 ARCISQOF METROPOLITA TA' MALTA
 KKONSAGRA
 DIN IL-KNISJA DDEDIKATA LIS-SALIB
 IMQADDES
 FIL-FURJANA
 LI NQERDET
 FIT-TIENI GWERRA DINJIJA FIL-5
 T'APRIL 1942
 U LI KIENET IKKONSAGRATA GHALL-
 EWWEL DARBA

MILL-ISQOF MONS GIOVANNI
 PELLERANO
 FIT-18 TA' NOVEMBRU 1773
 L-AHWI MINURI KAPUCCINI MALTIN
 FLIMKIEN MAL-MINISTRU PROVINCJAL
 P. MARTIN MICALLEF OFMCap
 JIFIRHU U JRODDU HAJR
 LIL ALLA U LIL MISSIERNI SAN
 FRANGISK
 F'DAN IL-JUM TA' FERH

Il-quddiesa ntemmet f'it qabel nofsinhar. L-għada t-Tnejn, 13 ta' Marzu 2017, il-Provincjal qaddes l-ewwel quddiesa fuq dan l-artal fil-quddiesa tas-6.30 a.m. li matulha nteghlu x-xemghat tal-konsagrazzjoni. Il-ħadd ta' wara, imbagħad, 19 ta' Marzu 2017, fl-10.00 a.m. il-Provincjal mexxa quddiesa ta' ringrazzjament lil Alla għal din il-grazzja li kien ta, filwaqt li offra din il-quddiesa għall-benefatturi li għenu sabiex setgħet issir din il-Konsagrazzjoni tal-Knisja.